

REGIONAL NEWS UNIT
AKASHVANI, GUWAHATI
0000000000

Date : 17-03-2026

Time : 17-15 Hrs

ASSAMESE EVEN BULLETIN

:.....:

- ১। নিৰ্বাচনী প্ৰক্ৰিয়া সুকলমে সম্পন্ন কৰাৰ বাবে জিলা প্ৰশাসনসমূহৰ তৎপৰতা।
- ২। বিধানসভা নিৰ্বাচনৰ বাবে অসম জাতীয় পৰিষদ আৰু এ আই ইউ দি এফ দলৰ প্ৰাৰ্থীৰ তালিকা ঘোষণা।
- ৩। সন্তান দত্তক লোৱা মাতৃসকল প্ৰসূতিকালীন ছুটিৰ বাবে যোগ্য হ'ব বুলি উচ্চতম ন্যায়ালয়ৰ ৰায়।
আৰু
- ৪। জনতাৰ শিল্পী জুবিন গাৰ্গৰ স্মৃতিক্ষেত্ৰ নিৰ্মাণৰ বাবে গঠন কৰা ১১ জনীয়া সমিতিৰ জুবিন ক্ষেত্ৰ পৰিদৰ্শন।

০০০০০

নিৰ্বাচনৰ দিন ঘোষণা হোৱাৰ লগে লগে নিৰ্বাচনী প্ৰক্ৰিয়া সুকলমে সম্পন্ন কৰাৰ বাবে ৰাজ্যৰ প্ৰতিখন জিলা প্ৰশাসনে তৎপৰতা অৱলম্বন কৰিছে। বৰপেটা জিলাত আজি জিলাখনৰ নিৰ্বাচনী প্ৰক্ৰিয়া সূচাৰুৰূপে অনুষ্ঠিত কৰিবলৈ জিলা প্ৰশাসনৰ উদ্যোগত ৰাজনৈতিক দলসমূহৰ লগত এখন বৈঠক অনুষ্ঠিত কৰা হয়। এই বৈঠকত জিলাখনৰ নিৰ্বাচনী আয়োগৰ পঞ্জীয়নভুক্ত সকলো দলৰ প্ৰতিনিধি উপস্থিত থাকে। জিলাখনৰ আয়ুক্ত ৰৌহন কুমাৰ ৰাৰ অধ্যক্ষতাত জিলা আয়ুক্তৰ কাৰ্যালয়ত এই বৈঠকখন অনুষ্ঠিত হয়। আনহাতে, আসন্ন বিধানসভা নিৰ্বাচনক লৈ আজি বজালী জিলাৰ আয়ুক্ত প্ৰাৰ্থ প্ৰতীম মজুমদাৰে সংবাদ মেল আয়োজন কৰি জিলাখনৰ নিৰ্বাচনী প্ৰক্ৰিয়াৰ বিষয়ে সংবাদ মাধ্যমৰ আগত প্ৰকাশ কৰে। জিলাখনৰ অন্তৰ্গত বজালী সমষ্টি আৰু ভৱানীপুৰ-সৰভোগ সমষ্টিৰ বাবে জিলা প্ৰশাসন সম্পূৰ্ণ প্ৰস্তুত বুলি সংবাদ মেলত জিলা আয়ুক্তগৰাকীয়ে জানিবলৈ দিয়ে। নিৰ্বাচনী আয়োগৰ নিৰ্দেশনা অনুযায়ী নিৰ্বাচনী কাম-কাজ নিয়াৰিকৈ চলাই নিয়াৰ লগতে জিলাখনত আদৰ্শ ভোটদান কেন্দ্ৰ আৰু মহিলা সকলৰ দ্বাৰা পৰিচালিত ভোটদান কেন্দ্ৰৰো ব্যৱস্থা থাকিব বুলি আয়ুক্তগৰাকীয়ে উল্লেখ কৰে।

বাইট- প্ৰাৰ্থ প্ৰতীম মজুমদাৰ - আয়ুক্ত

নিৰ্বাচন অনুষ্ঠিত কৰিবলৈ দক্ষিণ শালমাৰা মানকাচৰ জিলা প্ৰশাসন সাজু হৈ উঠিছে। জিলা প্ৰশাসনৰ ফালৰ পৰা নিৰ্বাচনৰ দায়িত্বত থকা ৰিটনিং বিষয়া গৌৰৱ কুমাৰ দাসে আজি এখন সংবাদমেল আয়োজন কৰি নিৰ্বাচনৰ বাবে জিলাখনৰ একমাত্ৰ মানকাচৰ বিধানসভা সমষ্টিত গ্ৰহণ কৰা বিভিন্ন ব্যৱস্থা তথা আচৰণবিধি সম্পৰ্কে সংবাদ মাধ্যমক অৱগত কৰে।

কামৰূপ মহানগৰ জিলা আয়ুক্ত স্বপ্নীল পালে আজি জিলা আয়ুক্তৰ কাৰ্যালয়ত বিধানসভা নিৰ্বাচন সন্দৰ্ভত এখন সংবাদমেল সন্মোদন কৰে। সংবাদ মেলত আয়ুক্তগৰাকীয়ে কামৰূপ মহানগৰ জিলাৰ নিৰ্বাচনী প্ৰস্তুতি আৰু জিলাখনৰ ভোটগ্ৰহণ কেন্দ্ৰ আৰু নিৰ্বাচনী প্ৰক্ৰিয়াৰ বিষয়ে উল্লেখ কৰে। জিলাখনত এহেজাৰ

২১৮ টা ভোটগ্ৰহণ কেন্দ্ৰ স্থাপনৰ লগতে ১২০ টা ভোটগ্ৰহণ কেন্দ্ৰ মহিলাৰ দ্বাৰা পৰিচালিত হ'ব বুলিও তেওঁ উল্লেখ কৰে। নিৰ্বাচনী অধিসূচনা জাৰি হোৱাৰ পাছতে জিলাখনত এহেজাৰ ৩১৯ টা অস্ত্ৰ-শস্ত্ৰ জমা কৰা হৈছে বুলি উল্লেখ কৰে।

বাইট - স্বপ্নীল পাল

শিৱসাগৰ জিলা প্ৰশাসনে জিলাখনৰ তিনিটা সমষ্টিত শান্তিপূৰ্ণ ভোটগ্ৰহণৰ বাবে প্ৰস্তুতি চলাইছে। জিলাখনৰ ৯৫ নম্বৰ ডিমৌ বিধানসভা সমষ্টিত এইবাৰ মুঠ ভোটাৰৰ সংখ্যা এক লাখ ৭৮ হাজাৰ ৩৯০ গৰাকী। ইয়াৰে ৮৭ হাজাৰ ৭১৬ গৰাকী পুৰুষ ভোটাৰ, ৯০ হাজাৰ ৬৭৩ গৰাকী মহিলা ভোটাৰ আৰু এগৰাকী তৃতীয় লিংগৰ ভোটাৰ। আনহাতে ৯৭ নম্বৰ নাজিৰা বিধানসভা সমষ্টিত মুঠ ভোটাৰৰ সংখ্যা এক লাখ ৮২ হাজাৰ ১৯৬ গৰাকী। ইয়াৰে ৮৮ হাজাৰ ৬৪৫ গৰাকী পুৰুষ, ৯৩ হাজাৰ ৫৪৯ গৰাকী মহিলা আৰু দুগৰাকী তৃতীয় লিংগৰ ভোটাৰ। তিনিওটা বিধানসভা সমষ্টিৰ সৰ্বমুঠ ভোটাৰৰ সংখ্যা ৫ লাখ ৭০ হাজাৰ ৫৬২ গৰাকী। ৯৫ নম্বৰ ডিমৌ বিধানসভা সমষ্টিত ২৩০ টা ভোটগ্ৰহণ কেন্দ্ৰ থকাৰ বিপৰীতে ৯৬ নম্বৰ বিধানসভা সমষ্টিত ২৭৮ টা আৰু ৯৭ নম্বৰ নাজিৰা বিধানসভা সমষ্টিত ২৩৩ টা ভোটগ্ৰহণ কেন্দ্ৰত ভোটগ্ৰহণৰ ব্যৱস্থা কৰা হৈছে। নিৰ্বাচনী প্ৰক্ৰিয়া সুচাৰুৰূপে পৰিচালনা কৰাৰ উদ্দেশ্যেৰে জিলা প্ৰশাসনে ইতিমধ্যে গঠিত নিৰ্বাচনী কোষসমূহ সষ্টম কৰি তুলিছে।০০০০

০০০০০

আসন্ন অসম বিধানসভা নিৰ্বাচনৰ বাবে আজি অসম জাতীয় পৰিষদ দলে ৮ টা সমষ্টিৰ বাবে প্ৰথমখন প্ৰাৰ্থীৰ তালিকা ঘোষণা কৰে। খোৱাং সমষ্টিৰ প্ৰাৰ্থী হ'ব দলটোৰ সভাপতি লুৰিণজ্যোতি গগৈ, বঢ়মপুৰ সমষ্টিত প্ৰাৰ্থিত্ব আগবঢ়াব দলটোৰ কাৰ্যকৰী সভাপতি ৰাজেন গোহাইয়ে। বজালী সমষ্টিত প্ৰাৰ্থী হ'ব দিলীপ বৰুৱা, ডিব্ৰুগড় সমষ্টিত মইনাক পাত্ৰ, বিনাকান্দি সমষ্টিত বেজাউল কৰিম চৌধুৰী, মৰিগাওঁত বাণী দাস, সৰুপথাৰত জীৱন চুতীয়া আৰু পলাশবাৰীত পংকজ লোচন গোস্বামীক প্ৰাৰ্থিত্ব প্ৰদান কৰে।

পৰৱৰ্তী সময়ত শদিয়া আৰু কেন্দ্ৰীয় গুৱাহাটী সমষ্টিৰ বাবেও প্ৰাৰ্থীৰ নাম ঘোষণা কৰিব বুলি দলটোৰ সভাপতি লুৰিণজ্যোতি গগৈয়ে সংবাদমেলত উল্লেখ কৰে।

০০০০০

আসন্ন অসম বিধানসভা নিৰ্বাচনৰ বাবে আজি এ আই ইউ ডি এফ দলে ১২ টা সমষ্টিৰ বাবে দ্বিতীয়খন প্ৰাৰ্থীৰ তালিকা ঘোষণা কৰে। ঘোষণা কৰা তালিকাত বিনাকান্দি সমষ্টিত বদৰুদ্দিন আজম, গোৱালপাৰা পূৱ সমষ্টিত হাফিজ বসিৰ আহমেদ, ধুবুৰীত নজৰুল হক, দলগাঁৱত মজিবুৰ ৰহমান, চেঙা সমষ্টিত আশ্ৰাফুল হুছেইন, চামগুৰি সমষ্টিত আব্দুল অজিজ, দক্ষিণ কৰিমগঞ্জত শ্বেহাব উদ্দিন, চমৰীয়া সমষ্টিত ইমদাদ হুছেইন, গোলকগঞ্জত জমছেৰ তালুকদাৰ, বিজনী, মুসুখা বসুমতাৰী, বহা সমষ্টিত মুকুট দাস আৰু বামকৃষ্ণনগৰ সমষ্টিত ড০ অনুপ কুমাৰ দাস তালুকদাৰক প্ৰাৰ্থিত্ব প্ৰদান কৰে। ইয়াৰ পূৰ্বেও দলটোৱে ৯টা সমষ্টিৰ বাবে প্ৰথমখন প্ৰাৰ্থীৰ তালিকা প্ৰকাশ কৰিছিল। এতিয়ালৈকে দলটোৱে মুঠ ২১ টা সমষ্টিত দলৰ প্ৰাৰ্থীৰ নাম ঘোষণা কৰিছে।

০০০০০

নিৰ্বাচনী অধিসূচনা জাৰি হোৱাৰ পাছতে ৰাজ্যৰ বিভিন্ন জিলাত নিৰাপত্তা ব্যৱস্থা কটকটীয়া কৰাৰ লগতে তালাচী চলাই থকা হৈছে। দক্ষিণ শালমাৰা মানকাচৰ জিলাত ফ্লাইং স্কোৱাডৰ দলে অভিযান চলাই আছে। এই দলসমূহে অসম-মেঘালয় সীমান্তৱৰ্তী মিৰজুমলা দলঙত বিশেষ নিৰীক্ষণৰ ব্যৱস্থা কৰিছে। কোনো লোকে নিৰ্বাচনী বিধি উলংঘা কৰি অবৈধ সামগ্ৰী নাইবা ধনৰ সৰবৰাহ কৰা মাত্ৰেই জব্দ কৰা হ'ব বুলি প্ৰকাশ কৰা হৈছে। অৱশ্যে জব্দ কৰা ধনৰ বৈধ নথিপত্ৰ দেখুৱাব পাৰিলে সেই ধন ওভতাই দিয়া হ'ব বুলিও কোৱা হৈছে।

০০০০০

উচ্চতম ন্যায়ালয়ে সন্তান দত্তক লোৱা মাতৃসকল প্ৰসূতিকালীন ছুটীৰ বাবে যোগ্য বিবেচিত হ'ব বুলি ৰায় দিছে। ন্যায়াধীশ জে বি পাৰ্ডিৱালাৰ নেতৃত্বৰ বিচাৰপীঠে এই সন্দৰ্ভত শুনানি গ্ৰহণ কৰি তিনি মাহৰ ওপৰৰ সন্তান দত্তক লোৱা মহিলাসকলো ছুটীৰ বাবে যোগ্য বিবেচিত হ'ব বুলি ৰায় দিছে। আদালতে লগতে কেন্দ্ৰীয় চৰকাৰক প্ৰসূতি মাতৃৰ ছুটীৰ দৰে পিতৃৰ ছুটীকো বৈধ কৰাৰ দিশত কাম কৰাৰ পোষকতা কৰে। সৰ্বোচ্চ ন্যায়ালয়ে শুনানিত প্ৰকাশ কৰা মতে পিতৃসকলেও সন্তানৰ প্ৰতিপালনৰ ক্ষেত্ৰত গুৰুত্বপূৰ্ণ ভূমিকা পালন কৰা উচিত। ন্যায়ালয়ে সামাজিক সুৰক্ষা সংহিতাৰ সংশ্লিষ্ট ধাৰা বাতিল কৰে। উল্লেখযোগ্য যে এই ধাৰা অনুসৰি দত্তক লোৱা শিশুৰ ক্ষেত্ৰত মাতৃগৰাকী কেৱল তিনি মাহলৈ ছুটীৰ ব্যৱস্থা আছিল।

০০০০০

জনতাৰ শিল্পী জুবিন গাৰ্গৰ স্মৃতিক্ষেত্ৰ নিৰ্মাণৰ বাবে গঠন কৰা ১১জনীয়া সমিতিয়ে আজি জুবিন ক্ষেত্ৰ পৰিদৰ্শন কৰে। ৰাজ্যিক মন্ত্ৰীসভাই কিছুদিন পূৰ্বে জুবিন ক্ষেত্ৰ নিৰ্মাণৰ বাবে ১০ বিঘা ভূমি সাংস্কৃতিক পৰিক্ৰমা বিভাগক আৰণ্টন দিছিল। ১১জনীয়া দলটোৱে আজি সেই স্থানত উপস্থিত হৈ জুবিন ক্ষেত্ৰ নিৰ্মাণ সন্দৰ্ভত সবিশেষ বুজ লয়। দলটো উপস্থিত হোৱাৰ সময়ত শিল্পীগৰাকীৰ পত্নী গৰিমা শইকীয়া গাৰ্গৰ সৈতে দলৰ সদস্য অনুৰাধা শৰ্মা পূজাৰী, পাৰ্থসাবথি মহন্ত, প্ৰাঞ্জল শইকীয়া, সুদৰ্শন ঠাকুৰ, বিবেণ সিংহ আৰু পুলক বেনাৰ্জী আছিল।

০০০০০০০

ওদালগুৰি জিলাৰ টংলাৰ সাংস্কৃতিক অনুষ্ঠান দাপোণ দ্য মিৰৰত আজিৰে পৰা দুদিনীয়াকৈ অভিনয়ৰ কৰ্মশালা অনুষ্ঠিত হৈছে। ৬০ ভূপেন হাজৰিকা আঞ্চলিক চৰকাৰী চলচ্চিত্ৰ আৰু টেলিভিছন প্ৰতিষ্ঠানৰ ব্যৱহাৰিক অভিনয় বিভাগৰ ছাত্ৰ-ছাত্ৰীসকলে এন্সোডিড পাৰ্ফৰমেন্স শীৰ্ষক এই কৰ্মশালাত যোগদান কৰে। কৰ্মশালাখন অসম চৰকাৰৰ সাংস্কৃতিক বিভাগৰ অতিৰিক্ত মুখ্য সচিব ৬০ বি কল্যা চক্ৰৱৰ্তীয়ে উদ্বোধন কৰে।

০০০০০

ডিব্ৰুগড় জিলা প্ৰশাসনে আজি জিলাখনৰ পলটনবজাৰত উচ্ছেদ অভিযান চলায়। ডিব্ৰুগড়ৰ ব্ৰহ্মপুত্ৰৰ পাৰত ৯ বিঘা ভূমিত অবৈধভাৱে থকা ৬০ টাৰো অধিক বাসগৃহ উচ্ছেদ কৰে। ডিব্ৰুগড় ন্যায়িক আদালতে ২০২২ চনত প্ৰদান কৰা ৰায়ৰ ভিত্তিত অঞ্চলটোৰ ফণিবন্দৰ ভূমিত এই উচ্ছেদ অভিযান চলায়।

০০০০০

ৰাষ্ট্ৰপতি ভৱনত থকা অমৃত উদ্যান আজিৰে পৰা জ্যেষ্ঠ নাগৰিকৰ বাবে মুকলি কৰা হ'ব। সামাজিক ন্যায় আৰু সবলীকৰণ মন্ত্ৰ্যালয়ে প্ৰকাশ কৰে যে জ্যেষ্ঠ নাগৰিকসকলক অমৃত উদ্যানৰ সৌন্দৰ্য উপভোগ কৰোৱাৰ লগতে সামাজিক আৰু বিনোদনমূলক কাম-কাজত অংশগ্ৰহণ কৰিবলৈ উৎসাহিত কৰাৰ

উদ্দেশ্যেই উদ্যানখন মুকলি কৰি দিয়া হৈছে। জ্যেষ্ঠ নাগৰিকসকলৰ অমৃত উদ্যানত এই ভ্ৰমণ সুচাৰুৰূপে
পৰিচালনা কৰিবলৈ যাতায়াতৰ ক্ষেত্ৰত বিশেষ গুৰুত্ব দিয়া হৈছে বুলি মন্ত্ৰ্যালয়ে জানিবলৈ দিছে।

০০০০০

:: সমাপ্ত ::